



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 07.03.2026

പ്രധാനവാർത്തകൾ

1. ന്യൂഡൽഹിയിൽ നാളെ നടക്കുന്ന അന്താരാഷ്ട്ര വനിതാ ദിനാഘോഷങ്ങളിൽ രാഷ്ട്രപതി ദ്രൗപദി മുർമു മുഖ്യാതിഥിയാകും; വിപുലമായ പരിപാടികളുമായി വനിതാ ശിശു വികസന മന്ത്രാലയം.
2. മികച്ച രീതിയിൽ തിരഞ്ഞെടുപ്പ് നടത്തുന്നതിൽ കേരളം മുൻപന്തിയിലെന്ന് മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ.
3. ആലപ്പുഴ - ചങ്ങനാശ്ശേരി റോഡ് നാടിന് സമർപ്പിച്ച് മുഖ്യമന്ത്രി പിണറായി വിജയൻ; വേമ്പനാട് കായലിനു കുറുകെ നിർമ്മിച്ച പെരുമ്പള്ളി പാലം ഉദ്ഘാടനം അല്പസമയത്തിനകം.
4. ചെല്ലാനം തീരസംരക്ഷണ പദ്ധതിയുടെ ഒന്നാം ഘട്ടം മുഖ്യമന്ത്രി ഇന്ന് നാടിന് സമർപ്പിക്കും
5. പശ്ചിമേഷ്യയിൽ സംഘർഷം രൂക്ഷം; വ്യോമാക്രമണങ്ങളും ഡ്രോൺ ആക്രമണങ്ങളും തുടർന്ന് അമേരിക്കയും, ഇസ്രായേലും, ഇറാനും.
6. ഐസിസി പുരുഷ ടീ 20 ലോകകപ്പ് കലാശ പോരാട്ടത്തിൽ ഇന്ത്യ നാളെ ന്യൂസിലൻഡിനെ നേരിടും.



---

### വനിതാ ദിനാഘോഷം

നാളെ ന്യൂഡൽഹിയിലെ മനേക്ഷാ സെന്ററിൽ നടക്കുന്ന അന്താരാഷ്ട്ര വനിതാ ദിനത്തിന്റെ ദേശീയ തല ആഘോഷങ്ങളിൽ രാഷ്ട്രപതി ദ്രൗപദി മുർമു മുഖ്യ പ്രഭാഷണം നടത്തും. വനിതാ-ശിശു വികസന മന്ത്രാലയം സംഘടിപ്പിക്കുന്ന പരിപാടിയിൽ കേന്ദ്ര വനിതാ-ശിശു വികസന മന്ത്രി അന്നപൂർണ ദേവിയും സഹമന്ത്രി സാവിത്രി താക്കൂറും പങ്കെടുക്കും. വനിതാ ദിനാഘോഷത്തിന്റെ ഭാഗമായി വനിതാ-ശിശു വികസന മന്ത്രാലയം നാളെ ന്യൂഡൽഹിയിൽ ശക്തി വോക്ക് എന്ന പേരിൽ സ്ത്രീകൾ നയിക്കുന്ന നടത്തവും സംഘടിപ്പിച്ചിട്ടുണ്ട്.



### ജൻ ഔഷധി ദിവസം

ജൻ ഔഷധി ദിവസത്തിൽ രാജ്യത്തെ പൗരന്മാർക്ക് ആശംസ നേർന്ന് പ്രധാനമന്ത്രി നരേന്ദ്ര മോദി. പൗരന്മാർക്ക് താങ്ങാവുന്ന വിലയിൽ ഗുണനിലവാരമുള്ള മരുന്നുകൾ ലഭ്യമാക്കുന്നതിനുള്ള സർക്കാരിന്റെ പ്രതിബദ്ധതയാണ് ജൻ ഔഷധി സംരംഭം പ്രതിഫലിപ്പിക്കുന്നതെന്ന് അദ്ദേഹം അഭിപ്രായപ്പെട്ടു.




### കേന്ദ്ര തിരഞ്ഞെടുപ്പ് കമ്മീഷൻ

മികച്ച രീതിയിൽ തിരഞ്ഞെടുപ്പ് നടത്തുന്നതിൽ കേരളം മുൻപന്തിയിലെന്ന് മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ. മുഴുവൻ രാജ്യത്തിനും മാത്രമല്ല ലോകത്തിനും ഒരു മാതൃകയായി തിരഞ്ഞെടുപ്പ് നടത്തുമെന്ന് രാഷ്ട്രീയ പാർട്ടികളും ഉദ്യോഗസ്ഥരും തനിക്ക് ഉറപ്പ് നൽകിയതായും അദ്ദേഹം പറഞ്ഞു. നിയമസഭാ തിരഞ്ഞെടുപ്പിനുള്ള ഒരുക്കങ്ങൾ അവലോകനം ചെയ്യാൻ സംസ്ഥാനത്തുടനീളം അദ്ദേഹം കൊച്ചിയിലെ ചേറായി ബീച്ചിൽ പൊതുജനങ്ങളുമായി സംവദിക്കവെയാണ് ഇക്കാര്യം വ്യക്തമാക്കിയത്. ഇന്നലെ സംസ്ഥാനത്തെ രാഷ്ട്രീയ പാർട്ടി പ്രതിനിധികളുമായും ശ്രീ ഗ്യാനേഷ്കുമാറും സംഘവും ചർച്ച നടത്തിയിരുന്നു. അതേസമയം

---

മുഖ്യ തിരഞ്ഞെടുപ്പ് കമ്മീഷണറും അംഗങ്ങളും അല്പസമയത്തിനകം മാധ്യമങ്ങളെ കാണും.



ആലപ്പുഴ - ചങ്ങനാശ്ശേരി (ഇൻട്രോ))

ആലപ്പുഴ കോട്ടയം ജില്ലകളെ ബന്ധിപ്പിക്കുന്ന ഏറ്റവും പ്രധാനപ്പെട്ട സംസ്ഥാന പാതയായ ആലപ്പുഴ - ചങ്ങനാശ്ശേരി റോഡ് മുഖ്യമന്ത്രി പിണറായി വിജയൻ നാടിന് സമർപ്പിച്ചു. വികസനത്തിൽ ഉയർന്നുവരുന്ന തടസ്സങ്ങളെ അതിജീവിക്കാൻ സർക്കാരിനു സാധിച്ചതായി അദ്ദേഹം പറഞ്ഞു.

(ഹോൾഡ്-വോയ്സ്)

ചങ്ങനാശ്ശേരി- പെരുന്ന ജംഗ്ഷൻ മുതൽ ആലപ്പുഴ- കളർകോട് ജംഗ്ഷൻ വരെയുള്ള 24.164 കിലോമീറ്റർ ദൂരമാണ് അന്താരാഷ്ട്ര നിലവാരത്തിൽ പുനർനിർമ്മിച്ചിരിക്കുന്നത്.

752 കോടി രൂപ ചെലവഴിച്ചാണ് നിർമ്മാണം. ആലപ്പുഴ ജില്ലയിൽ കിഫ്ബി പദ്ധതിയിൽ ഉൾപ്പെടുത്തി നിർമ്മിച്ച പടഹാരം പാലം, 412 കോടിയോളം രൂപയുടെ 15 പൊതുമരാമത്ത് പദ്ധതികൾ എന്നിവയും മുഖ്യമന്ത്രി നാടിന് സമർപ്പിച്ചു.



രാഹുൽഗാന്ധി - ശിവഗിരി- ഇടുക്കി

ലോക്സഭാ പ്രതിപക്ഷനേതാവും മുതിർന്ന കോൺഗ്രസ് നേതാവുമായ രാഹുൽ ഗാന്ധി ശിവഗിരി സന്ദർശിച്ചു. ശ്രീ നാരായണ ഗുരുവിന്റെ സമാധിയിൽ അദ്ദേഹം പുഷ്പാർച്ചന നടത്തി. രാവിലെ ഇടുക്കി പീരുമേട്ടിലെ തോട്ടം തൊഴിലാളികളുമായും രാഹുൽഗാന്ധി കൂടിക്കാഴ്ച നടത്തിയിരുന്നു. പീരുമേട് ഫ്ലൺ മേരി എസ്റ്റേറ്റിലെ തൊഴിലാളികൾ ജോലി ചെയ്യുന്നിടത്തേക്ക് നേരിട്ടെത്തിയാണ് തൊഴിലാളികളോട് സംവദിച്ചത്.



**പുതുയുഗ യാത്ര**

പ്രതിപക്ഷ നേതാവ് വി. ഡി. സതീശൻ നയിക്കുന്ന പുതുയുഗ യാത്ര ഇന്ന് തിരുവനന്തപുരത്ത് സമാപിക്കും. വൈകുന്നേരം 5 മണിക്ക് പുത്തരിക്കണ്ടം മൈതാനത്ത് നടക്കുന്ന സമാപന സമ്മേളനം ലോക്സഭാ പ്രതിപക്ഷനേതാവ് രാഹുൽ ഗാന്ധി ഉദ്ഘാടനം ചെയ്യും. മുതിർന്ന കോൺഗ്രസ് നേതാക്കളും പ്രവർത്തകരും പരിപാടിയിൽ പങ്കെടുക്കും. പരിപാടിയോടനുബന്ധിച്ച് തിരുവനന്തപുരം നഗരത്തിൽ ഉച്ചയ്ക്ക് രണ്ടു മുതൽ ഗതാഗത നിയന്ത്രണം ഏർപ്പെടുത്തിയിട്ടുണ്ട്.



**ബിജെപി തിരഞ്ഞെടുപ്പ് പ്രചാരണം**

വട്ടിയൂർക്കാവ് നിയമസഭാ മണ്ഡലത്തിലെ ബി ജെ പി യുടെ തിരഞ്ഞെടുപ്പ് പ്രചാരണ പ്രവർത്തനങ്ങൾക്ക് തുടക്കമായി. ശാസ്തമംഗലം കൗൺസിലർ ആർ. ശ്രീലേഖ ചുവരൈറ്റി പ്രചാരണത്തിന് തുടക്കം കുറിച്ചു. തിരുവനന്തപുരം നഗരസഭാ മേയർ വി വി രാജേഷ് ഉൾപ്പെടെയുള്ളവർ പങ്കെടുത്തു.



**പശ്ചിമേഷ്യൻ സംഘർഷം**

പശ്ചിമേഷ്യൻ സംഘർഷം എട്ടാം ദിവസവും തുടരുന്നു. അമേരിക്ക, ഇസ്രായേൽ, ഇറാൻ എന്നിവ വ്യോമാക്രമണങ്ങളും ഡ്രോൺ ആക്രമണങ്ങളും നടത്തുന്നത് സ്ഥിതി രൂക്ഷമാക്കുന്നു. ഇറാനുമായി ഒത്തുതീർപ്പിന് തയ്യാറല്ലെന്നും നിരുപാധികം കീഴടങ്ങിയാൽ ഇറാനെ സാമ്പത്തികമായി പുനർനിർമ്മിക്കാൻ അമേരിക്കയും സഖ്യകക്ഷികളും സഹായിക്കുമെന്നും യുഎസ് പ്രസിഡന്റ് ഡോണൾഡ് ട്രമ്പ് പറഞ്ഞു. അതേസമയം സംഘർഷം പരിഹരിക്കാൻ ചില രാജ്യങ്ങൾ മധ്യസ്ഥശ്രമങ്ങൾ തുടങ്ങിയതായി ഇറാൻ പ്രസിഡന്റ് മസൂദ് പെസെഷ്കിയാൻ പറഞ്ഞു. മേഖലയിൽ സുസ്ഥിരമായ സമാധാനത്തിന് ഇറാൻ പ്രതിജ്ഞാബദ്ധമാണെന്നും എന്നാൽ രാജ്യത്തിന്റെ അന്തസ്സും

---

പരമാധികാരവും സംരക്ഷിക്കുന്നതിൽ വിട്ടുവീഴ്ചയില്ലെന്നും അദ്ദേഹം സമൂഹ മാധ്യമത്തിൽ കുറിച്ചു.



**ഇന്ത്യൻ എംബസി-ഖത്തർ**

പശ്ചിമേഷ്യയിലെ സംഘർഷ സാഹചര്യത്തിൽ പൗരന്മാരെ സഹായിക്കുന്നതിനായി ഖത്തറിലെ ഇന്ത്യൻ എംബസി കൂടുതൽ ഹെൽപ്പ്ലൈൻ നമ്പറുകൾ സജീവമാക്കി.

+974-55 64 75 02, +974-55 36 25 08, +974-55 38 46 83 എന്നിവയാണ് ഹെൽപ്പ്ലൈൻ നമ്പറുകൾ. സഹായം തേടുന്നതിന് [cons.doha@mea.gov.in](mailto:cons.doha@mea.gov.in) എന്ന ഇമെയിൽ വിലാസവും നൽകിയിട്ടുണ്ട്.



**നല്ല വാർത്ത**

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാം.



**പെരുമ്പള്ളി പാലം-ഉദ്ഘാടനം (ഇൻട്രോ)**

വേമ്പനാട് കായലിനു കുറുകെ നിർമ്മിച്ച പെരുമ്പള്ളി പാലം അല്പസമയത്തിനകം മുഖ്യമന്ത്രി പിണറായി വിജയൻ നാടിന് സമർപ്പിക്കും.

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ...

(വോയ്സ്)



**ചെല്ലാനം തീരസംരക്ഷണ പദ്ധതി**

ചെല്ലാനം തീരസംരക്ഷണ പദ്ധതിയുടെ ഒന്നാം ഘട്ടം മുഖ്യമന്ത്രി പിണറായി വിജയൻ ഇന്ന് വൈകിട്ട് നാടിന് സമർപ്പിക്കും. കിഫ്ബി

---

വഴി 344.20 കോടി രൂപ ചെലവഴിച്ചാണ് പദ്ധതി പൂർത്തിയാക്കിയത്. കേരളത്തിൽ ആദ്യമായി ടെട്രാപോഡ് സാങ്കേതികവിദ്യ ഉപയോഗിച്ച് നിർമ്മിച്ച 7.30 കി.മീറ്റർ കടൽഭിത്തിയും അനുബന്ധമായ നടപ്പാതയും പുലിമുട്ടുകളും പ്രദേശത്തിന് സംരക്ഷണമൊരുക്കും. ഇതോടൊപ്പം രണ്ടാം ഘട്ട നിർമ്മാണ പ്രവർത്തനങ്ങളുടെ ഉദ്ഘാടനവും മുഖ്യമന്ത്രി നിർവഹിക്കും.



**കുറ്റൻ ദേശീയ പതാക (ഇൻട്രോ)**

കണ്ണൂർ ഡിഫൻസ് സെക്യൂരിറ്റി ഫോഴ്സ്, പ്ലാഗ് ഫൗണ്ടേഷൻ ഇന്ത്യയുമായി ചേർന്ന് കണ്ണൂരിൽ കുറ്റൻ ദേശീയ പതാക ഉയർത്തി. ഇൻഗ്രേറ്റഡ് ട്രയിനിംഗ് ഡയറക്ടർ ലഫ്റ്റനന്റ് ജനറൽ അജയ് രാംദേവ് പതാക ഉയർത്തി .

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഓ ശശിധരൻ ... (വോയ്സ്)



**ടി 20**

ഐസിസി പുരുഷ ടി 20 ലോകകപ്പിന്റെ കലാശ പോരാട്ടത്തിൽ ഇന്ത്യ നാളെ ന്യൂസിലൻഡിനെ നേരിടും. അഹമ്മദാബാദിലെ നരേന്ദ്ര മോദി സ്റ്റേഡിയത്തിൽ രാത്രി 7 മണിക്ക് മത്സരം.



**ഇന്ത്യൻ ഓയിൽ കോർപ്പറേഷൻ**

രാജ്യത്തെ മെട്രോപൊളിറ്റൻ നഗരങ്ങളിൽ സബ്സിഡിയില്ലാത്ത ഗാർഹിക സിലിണ്ടറുകൾക്ക് 60 രൂപ വർദ്ധിച്ചു. വാണിജ്യ സിലിണ്ടറുകൾക്ക് 115 രൂപ വർദ്ധിച്ചതായും ഇന്ത്യൻ ഓയിൽ കോർപ്പറേഷൻ അറിയിച്ചു. പുതുക്കിയ നിരക്കുകൾ ഇന്ന് പ്രാബല്യത്തിൽ വന്നു.



**മലയോര ഹൈവേ**

മലയോര ഹൈവേയുടെ ബാലുശ്ശേരി, കൊടുവള്ളി, തിരുവമ്പാടി മണ്ഡലങ്ങളിലൂടെ കടന്നുപോകുന്ന തലയാട്-മലപ്പുറം റീച്ചിന്റെയും ഉദ്ഘാടനവും ചെമ്പ്ര മുതൽ 28000 മൈൽ വരെയുള്ള റീച്ചിന്റെ പ്രവൃത്തി ഉദ്ഘാടനവും മുഖ്യമന്ത്രി പിണറായി വിജയൻ ഓൺലൈനായി നിർവഹിച്ചു. 6.79 കിലോമീറ്റർ നീളത്തിൽ 50 കോടി രൂപയുടെ സാമ്പത്തികാനുമതി ലഭിച്ച പദ്ധതിയാണ് ഉദ്ഘാടനം ചെയ്തത്.

